

## XIV олимпијада

1. Докажи дека од секое множество од било кои десет различни двоцифрени природни броеви може да се одделат две дисјунктни подмножества такви што збирите на броевите во овие подмножества се еднакви.

**Решение.** Да забележиме дека доволно е да докажеме дека постојат две различни подмножества кои имаат еднаков збир на елементите. Во тој случај се исфрлат заедничките елементи.

Разгледуваме на почеток колку различни подмножества има множество со 10 елементи. Секој број може но не мора да биде во бараното множество. Празното множество мораме да го исфрлиме, па затоа бројот на сите множества е  $2^{10} - 1 = 1023$ . Секој број во групата може да има најголема вредност 99 па најголемиот збир не може да биде поголем од  $99 \cdot 10 = 990$ , т.е. најмногу може да има 990 различни збирни. Според принципот на Дирихле меѓу 1023 подмножества мора да има две кои имаат еднаков збир.


2. Нека  $n \in \mathbb{N}$ ,  $n \geq 4$ . Докажи дека секој тетивен четириаголник може да се подели на  $n$  тетивни четириаголници.

**Решение.** Нека  $A$  е најмалиот агол на четириаголникот, а останатите темиња се  $B, C$  и  $D$ . Низ точката  $A$ , во внатрешноста на аголот  $\angle DAB$  повлекуваме полуправа. На таа полуправа постои точка  $A_1$  таква што правите низ точката  $A_1$  паралелни со страните  $AB$  и  $AD$  ги сечат страните  $BC$  и  $CD$  соодветно. Да ги означиме пресечните точки со  $B_1$  и  $D_1$ . Четириаголникот  $A_1B_1CD_1$  е тетивен, бидејќи има агли еднакви со соодветните агли на четириаголникот  $ABCD$ . Понатаму, бидејќи  $\angle DAB$  е најмалиот агол на четириаголникот  $ABCD$  тогаш  $\angle DAA_1 < \angle D_1DA$ . На страната  $AD$  постои точка  $K$ , таква што  $\angle DKA_1 = \angle D_1DK$ . Слично, на страната  $AB$  постои точка  $L$ , таква што  $\angle A_1LB = \angle LBB_1$ . Четириаголникот  $ALA_1K$  е тетивен, бидејќи

$$\begin{aligned}\angle ALA_1 + \angle A_1KA = & (\pi - \angle ABC) + (\pi - \angle CDA) \\ & = 2\pi - (\angle ABC + \angle CDA) = \pi.\end{aligned}$$

Четириаголникот  $A_1D_1DK$  е исто така тетивен, затоа што е рамнокрак трапез (како и  $LBB_1A_1$ ).

Со тоа дадејот четириаголник е разделен на четири тетивни четириаголници. За да тој биде разделен на  $n \geq 4$  тетивни четириаголници, доволно е некој од рамнокраките трапези  $PBB_1A_1$  или  $A_1D_1DO$  да се



поделат на  $n-3$  рамнокраки трапези. Тоа може да се постигне ако се повлечат  $n-4$  прави паралелни со основите на трапезот.

3. Докажи дека

$$\frac{(2m)!(2n)!}{m!n!(m+n)!} \in \mathbb{N}, \text{ за секои } m, n \in \mathbb{N}.$$

**Решение.** Ќе докажеме дека максималниот степен на простиот број  $p$  со кој е делив броителот на дадената дропка, не е помал од максималниот степен на бројот  $p$  со кој е делив именителот на дадената дропка. Тогаш задачата ќе биде решена.

**Лема 1.** Степенот на простиот број  $p$  во каноничната репрезентација на бројот  $n!$ , е еднаков на

$$[\frac{n}{p}] + [\frac{n}{p^2}] + [\frac{n}{p^3}] + \dots,$$

*Доказ.* Доволно е да се разгледа колку броеви има кои се деливи со  $p$ ,  $p^2, p^3, \dots$ . ■

**Лема 2.** Нека  $a, b \in \mathbb{R}^+$ . Тогаш е исполнето неравенството

$$[2a] + [2b] \geq [a] + [b] + [a+b]$$

*Доказ.* Нека  $a = [a] + \alpha$  и  $b = [b] + \beta$ , каде што  $0 \leq \alpha < 1$  и  $0 \leq \beta < 1$ .

Ако  $\alpha + \beta < 1$ , тогаш

$$[a+b] = [a] + [b]$$

и затоа

$$[2a] + [2b] \geq 2[a] + 2[b] = [a] + [b] + [a+b]$$

Ако  $\alpha + \beta \geq 1$ , тогаш или  $2\alpha \geq 1$  или  $2\beta \geq 1$ . Нека  $2\alpha \geq 1$  (другиот случај се разгледува аналогно). Тогаш

$$[a+b] = [a] + [b] + 1 \text{ и } [2a] = 2[a] + 1,$$

па според тоа

$$[2a] + [2b] \geq 2[a] + 1 + 2[b] = [a] + [b] + [a+b]. ■$$

Нека  $p$  е прост број. Од лема 1, следува дека степенот на бројот  $p$  во броителот на дропката е

$$s = [\frac{2n}{p}] + [\frac{2n}{p^2}] + [\frac{2n}{p^3}] + \dots + [\frac{2m}{p}] + [\frac{2m}{p^2}] + [\frac{2m}{p^3}] + \dots,$$

а степенот на бројот  $p$  во именителот е

$$t = [\frac{n}{p}] + [\frac{n}{p^2}] + [\frac{n}{p^3}] + \dots + [\frac{m}{p}] + [\frac{m}{p^2}] + [\frac{m}{p^3}] + \dots + [\frac{m+n}{p}] + [\frac{m+n}{p^2}] + [\frac{m+n}{p^3}] + \dots.$$

Сега тврдењето на задачата следува од лема 2, за  $a = \frac{n}{p^k}$ ,  $b = \frac{m}{p^k}$ ,  $k = 1, 2, 3, \dots$

4. Во множеството позитивни реални броеви реши го системот неравенки:

$$\begin{aligned}(x_1^2 - x_3 x_5)(x_2^2 - x_3 x_5) &\leq 0 \\(x_2^2 - x_4 x_1)(x_3^2 - x_4 x_1) &\leq 0 \\(x_3^2 - x_5 x_2)(x_4^2 - x_5 x_2) &\leq 0 \\(x_4^2 - x_1 x_3)(x_5^2 - x_1 x_3) &\leq 0 \\(x_5^2 - x_2 x_4)(x_1^2 - x_2 x_4) &\leq 0\end{aligned}$$

**Решение.** Очигледно  $x_1 = x_2 = x_3 = x_4 = x_5 = a$ ,  $a \in \mathbb{R}^+$  е решение на системот. Ќе докажеме дека тоа е единствено решение.

Нека претпоставиме дека постои друго решение на системот, во кое не се сите броеви  $x_i$ ,  $i = 1, 2, 3, 4, 5$  еднакви меѓу себе.

Бидејќи дадениот систем не се менува со циклична замена на променливите, без ограничување на општоста можеме да претпоставиме дека  $x_1 \geq x_i$ ,  $i = 1, 2, 3, 4, 5$ . Тогаш  $x_1^2 - x_3 x_5 \geq 0$  и  $x_1^2 - x_2 x_4 \geq 0$ . Од првата и петтата неравенка добиваме  $x_2^2 - x_3 x_5 \leq 0$  и  $x_5^2 - x_2 x_4 \leq 0$ .

Ако сите броеви  $x_2, x_3, x_4, x_5$  се меѓу себе еднакви, тогаш од четвртата неравенка добиваме  $(x_3 - x_1)^2 \leq 0$ , т.е. сите броеви  $x_1, x_2, x_3, x_4, x_5$  се еднакви меѓу себе, што противречи на претпоставката. Значи, сите броеви  $x_2, x_3, x_4, x_5$  не се еднакви меѓу себе. Исто така, меѓу  $x_2, x_3, x_4, x_5$  броевите  $x_2$  и  $x_5$  не можат да бидат најголеми, па затоа најголем е  $x_3$  или  $x_4$ . Да претпоставиме дека  $x_3$  е најголем меѓу  $x_2, x_3, x_4, x_5$ . Значи  $x_1 \geq x_3 \geq x_i$ ,  $i = 2, 4, 5$ . Тогаш  $x_1 x_3 \geq x_4^2$  и  $x_1 x_3 \geq x_5^2$  и од четвртото неравенство следува

$$(x_4^2 - x_1 x_3)(x_5^2 - x_1 x_3) = 0.$$

Значи,  $x_4^2 = x_1 x_3$  и  $x_5^2 = x_1 x_3$ , т.е.  $x_1 = x_3 = x_4$  или  $x_1 = x_3 = x_5$ . Во првиот случај, ако барем еден од броевите  $x_2$  и  $x_5$  е строго помал од  $x_1 = x_3 = x_4$  добиваме противречност со третата неравенка. Во вториот случај  $x_5$  е најголем меѓу  $x_2, x_3, x_4, x_5$ , а тоа е можно само ако тие четири броеви се еднакви. Но,  $x_1 = x_3$ , па затоа сите броеви се еднакви меѓу себе, што повторно е противречност.

Аналогно се разгледува случајот кога  $x_4$  е најголем меѓу  $x_2, x_3, x_4, x_5$ .

Во двата случаи добиваме противречност, што значи дека единствено решение е  $x_1 = x_2 = x_3 = x_4 = x_5 = a$ ,  $a \in \mathbb{R}^+$ .

5. Нека  $f, g : \mathbb{R} \rightarrow \mathbb{R}$  и нека за секои  $x, y \in \mathbb{R}$  важи

$$f(x+y) + f(x-y) = 2f(x)g(y).$$

Докажи дека ако функцијата  $f$  не е идентична на нула и ако  $|f(x)| \leq 1$ , за секој  $x \in \mathbb{R}$ , тогаш  $|g(y)| \leq 1$  за секој  $y \in \mathbb{R}$ .

**Решение.** Нека  $M = \sup |f(x)|$ , (т.е. нека  $M$  е најмалиот од сите броеви  $k$  за кои  $|f(x)| \leq k$  за секое  $x$ ). Бројот  $M$  постои бидејќи  $|f(x)| \leq 1$  и  $M \neq 0$ , бидејќи функцијата  $f$  не е идентично еднаква на нула. Тогаш е исполнето

$$|2f(x)g(y)| = |f(x-y) + f(x+y)| \leq |f(x-y)| + |f(x+y)| \leq 2M$$


т.е.  $|f(x)| \cdot |g(y)| \leq M$  за секои  $x$  и  $y$ . Нека за некој  $y_0$ ,  $|g(y_0)| > 1$ . Тогаш за секој  $x$ ,  $|f(x)| \leq \frac{M}{|g(y_0)|} < M$ , па според тоа  $M$  не е супремум од  $|f(x)|$ , што противречи на претпоставката.

6. Дадени се четири различни паралелни рамнини. Докажи дека постои правилен тетраедар кој има по едно теме во секоја од дадените рамнини.

**Решение. Лема.** Нека во рамнина се дадени три паралелни прави. Тогаш постои единствен рамностран триаголник, таков што на секоја од правите се наоѓа по едно негово теме. Притоа должината на страната на рамностраниот триаголник зависи само од растојанието меѓу правите.

**Доказ.** Доволно е на една од правите да земеме произволна точка и една од другите две прави да ја ротираме за агол  $\alpha = 60^\circ$ . Во пресекот со третата права го наоѓаме второто теме на рамностраниот триаголник. Сега лесно се конструира третото теме и се докажува тврдењето за должината на страната. ■

Нека  $\pi_0, \pi_1, \pi_2$  и  $\pi_3$  се дадени паралелни рамнини, при што претпоставуваме дека  $\pi_1, \pi_2$  и  $\pi_3$  се од иста страна на рамнината  $\pi_0$ , а нивните растојанија до  $\pi_0$  ги означуваме со  $d_1, d_2$  и  $d_3$ ; ( $0 < d_1 < d_2 < d_3$ ). Земаме произволна рамнина  $\rho_\alpha$ , таква



што аголот меѓу нејзината нормала и нормалата на рамнината  $\pi_0$  е  $\alpha$ .

Нејзините пресеци со рамнините  $\pi_0, \pi_1$  и  $\pi_2$  се паралелните прави  $l_0^\alpha, l_1^\alpha, l_2^\alpha$ .

Ја применуваме лемата. Да забележиме дека растојанието од  $l_0^\alpha$  до  $l_1^\alpha$  и  $l_2^\alpha$  е  $\frac{d_1}{\sin \alpha}$  и  $\frac{d_2}{\sin \alpha}$ , соодветно. Нека  $A_\alpha B_\alpha C_\alpha$  е рамностран триаголник чии темиња лежат на  $l_0^\alpha, l_1^\alpha$  и  $l_2^\alpha$ , а должината на неговата страна е  $a_\alpha$ . Со хомотетија во рамнината  $\rho_\alpha$ , со центар во точката  $A_\alpha$  и коефициент  $k = \sin \alpha$  триаголникот  $A_\alpha B_\alpha C_\alpha$  се пресликува во рамностран триаголник со должина на страната  $a_\alpha \sin \alpha$  и со темиња на паралелни прави, од кои две се на растојание

$d_1$  и  $d_2$  од третата права. Должината на страните на добиениот триаголник е еднозначно определена со големините  $d_1$  и  $d_2$  и таа е константна ако е фиксирана положбата на разгледуваните рамнини. Таа должина ќе ја означиме со  $a$ . Значи,  $a = a_\alpha \sin \alpha$  или  $a_\alpha = \frac{a}{\sin \alpha}$ .

Ќе го пресметаме растојанието на тежиштето  $O_\alpha$  на триаголникот  $A_\alpha B_\alpha C_\alpha$  до рамнината  $\pi_0$ . Нека  $E_\alpha$  е средина на страната  $B_\alpha C_\alpha$ . Ја разгледуваме рамнината која ја содржи правата  $B_\alpha C_\alpha$  и е нормална на рамнината  $\pi_0$ .

Растојанието меѓу точката  $E_\alpha$  и рамнината  $\pi_0$  е  $\frac{d_1+d_2}{2}$ . Ако низ правата  $A_\alpha E_\alpha$  поставиме рамнина која е нормална на  $\pi_0$ , и земеме во предвид дека  $\overline{A_\alpha O_\alpha} = \frac{2}{3} \overline{A_\alpha E_\alpha}$ , добиваме дека растојанието од  $O_\alpha$  до  $\pi_0$  е  $\frac{2}{3} \frac{d_1+d_2}{2} = \frac{d_1+d_2}{3}$ , т.е. тоа не зависи од  $\alpha$ . Тоа значи, дека тежиштата на сите можни рамнострани триаголници со темиња во рамнините  $\pi_0, \pi_1$  и  $\pi_2$  лежат во една рамнина  $\sigma$  која е на константно растојание од  $\pi_0$ , што значи и од  $\pi_3$ . Нека растојанието од  $\sigma$  до  $\pi_3$  е  $h$ .

Конструираме правилен тетраедар  $A_\alpha B_\alpha C_\alpha D_\alpha$ , чија основа е конструираниот триаголник  $A_\alpha B_\alpha C_\alpha$ , при што од двете можности за  $D_\alpha$  ја бираме онаа за која  $D_\alpha$  е подалеку од  $\pi_0$ . Должината на висината  $D_\alpha O_\alpha$  на конструиријаниот тетраедар е  $a_\alpha \sqrt{\frac{2}{3}}$ . Разгледуваме рамнина низ правата  $D_\alpha O_\alpha$  која е нормална на  $\pi_0$ . Тогаш (види цртеж)  $p_0, p_1, p_2, p_3$  и  $s$  се пресеците на таа рамнина со рамнините  $\pi_0, \pi_1, \pi_2, \pi_3$  и  $\sigma$ , од каде  $D_\alpha$  е од оддалечена од  $\sigma$  за  $a_\alpha \cos \alpha \sqrt{\frac{2}{3}} = \operatorname{actg} \alpha \sqrt{\frac{2}{3}}$ . За да точката  $D_\alpha$  припаѓа на рамнината  $\pi_3$  потребно и доволно е најденото растојание да е еднакво на  $h$ , т.е.  $\operatorname{ctg} \alpha = \frac{h}{a} \sqrt{\frac{3}{2}}$ .

Бидејќи таков агол  $\alpha$  постои, доказот на тврдењето е завршен.